

12 ta' Awissu, 1994

**Imhalef:-**

**S.T.O. Prof. Giuseppe Mifsud Bonnici LL.D.**

Carmelina sive Lina armla ta' Victor Camilleri, Violet armla ta' Victor Pace, Godfrey Cassar Trigona u Thomas Dimech.

*versus*

Paul Mifsud u Joseph Filletti f'ismu proprju u ghan-nom tad-ditta "Firm Joseph Filletti" u Avukat Marco Grixti kuratur deputat sabiex jirrapreżenta lill-mejjet Joseph Filletti u dan b'digriet tat-3 ta' Novembru, 1992, u Alfred Filletti kuratur deputat sabiex jirrapreżenta lill-mejjet Joseph Filletti skond degriet tal-31 ta' Mejju, 1993, in sostituzzjoni ta' l-istess avukat dottor Marco Grixti.

**Zgumbrament - Kompetenza - Titolu - Atti Ġudizzjarji -  
Formulazzjoni ta' - Lingwa Ġuridika**

*L-atturi agixxew quddiem il-Qorti fejn talbu kundanna għall-izgumbrament tal-konvenut u ippremettew fl-avviz illi l-konvenut kien qed jokkupa l-fond "de quo" minghajr titolu validu fil-Ligi.*

*Fir-rappurtaġġ tas-sentenza, ir-redattur hass id-dover illi jissenjala kwazi fi kliemha ir-riflessjonijiet tal-Qorti ta' l-Appell dwar l-istesura ta' l-Atti ġudizzjarji fejn jintalab l-izgumbrament. Saru komunissimi l-kawzi li jimpustaw fuq il-kawzali "bla titolu" talbiet għar-ripreża ta' pussess ta' fond jew ta' zgumbrament. Però, ġuridikament bla titolu timporta okkupazzjoni ta' fond li mill-bidu nett ma kenitx konsentita okkupazzjoni li tkun saret minghajr kunsens, abbużivament bi vjolenza, b'arbitrarju jew klandestinament, liema illegalità, pperdurat sal-mument li tkun giet*

*proposta l-kawża. "Bla titolu" ma tfissirx bhala kawżali xi kwalità ta' titolu li seta kien hemm, imma issa, wahda mill-partijiet tiritjeni li ma ghadhiex jissussisti, u ghalhekk ikun hemm bżonn dikjarazzjoni gudizzjarja li t-titolu li kien hemm intilef, spicċa jew b'xi mod ieħor m'ghadux validu, minhabba raġunijiet ta' zmien, morożità, nonosservanza tal-kundizzjonijiet tat-titolu u simili. Anki l-prekarju huwa titolu - artikolu 1839-1841 Kap 16 - proprju għaliex l-okkupazzjoni inizjali tkun legittima għaliex bil-kunsens tas-sid.*

*Meta quddiem xi Qorti ma' l-ewwel provi jirrizulta "prima facie" li fis-sens fuq imsemmi, il-kawżali bla titolu ma jkollhiex ir-reqwiżiti imsemmija, il-Qorti fuq dik il-premessa ma jkollhiex aktar kompetenza biex tkompli l-kawża li t-talba tkun ir-ripreża tal-pussess tal-fond u għas-setgħa u dan minhabba l-ligijiet speċjali li jeżistu kif ukoll għaliex dik il-kawżali wahedha hija limitativa għall-azzjoni.*

*Fic-ċirkostanzi, il-Qorti ta' l-Appell ikkonfermat is-sentenza ta' l-ewwel Qorti u dekklinat il-kompetenza. Is-sentenza hija wkoll studju tar-relazzjoni bejn il-lingwa, id-Dritt u n-nozzjonijiet guridiċi fid-dinamika ta' l-ordinament.*

1. L-avviż quddiem il-Qorti tal-Maġistrati (Malta) talab lil dik il-Qorti biex tikkundana lill-konvenut biex fi zmien qasir u perentorju, jiżgumbraw il-fond 124, Old Theatre Street, Valletta - peress li huma qed jokkupaw l-istess mingħajr titolu;

Għall-fini tal-kompetenza gie ddikjarat li l-valur lokatizju tal-fond ma jeċċedix il-Lm250, fis-sena;

Il-konvenuti eċċepew illi Alfred Filletti qed jokkupa l-fond bis-saħħa ta' titolu ta' sullokazzjoni;

2. Fis-7 ta' April, 1994, l-imsemmija Qorti ddikjarat li

m'hijiex kompetenti li tiehu konjizzjoni ulterjuri tal-kawża billi qalet:

“Illi irrizulta mill-provi illi l-fond *'de quo'* 124, Old Theatre Street, Valletta kien originarjament proprjetà ta' Giovanna Zammit;

Bl-iskrittura ddatata 28 ta' April 1952 Zammit ikkonċediet il-fond b'titolu ta' lokazzjoni għal erbatax-il sena lil Victor Camilleri bil-kera ta' Lm45 fis-sena bi dritt ta' sullokazzjoni u biż-żieda ta' Lm5 ohra fis-sena f'każ ta' din l-eventwalità;

Jidher illi hawnhekk sar xi arrangament bejn Victor Camilleri u Paul Mifsud peress illi meta l-fond gie sullokat bi skrittura ddatata 7 ta' Awissu 1952 in atti Nutar Dr. Robert Gerard kienu dawn it-tnejn li debru li qed jikkonċedu t-titolu. X'ezzattament kienet ir-relazzjoni legali bejn Camilleri u Mifsud ma rrizultax mill-atti hlief illi Mifsud kien qed jirċievi l-kera u hu jhallas lil Camilleri;

Bl-iskrittura fuq imsemmi tas-7 ta' Awissu, 1952 il-fond gie ssullokat lil Joseph Galea ta' “Cameo Tailors” u f'Ġunju 1955 sar tpartit ta' xi fondi u flok Galea daħal Joseph Filletti bl-istess kondizzjonijiet;

Giovanna Zammit mietet fit-30 ta' Novembru, 1961 u wirtuha l-atturi f'din il-kawża inkluża Carmelina sive Lina Camilleri armla ta' Victor li kellu favur tiegħu l-konċessjoni originali. Is-sidien għalhekk irrikonoxxew lil Lina Camilleri bhala inkwilina tagħhom bl-istess kondizzjonijiet imsemmija bl-iskrittura tat-28 ta' April 1952;

F'xi zmien Carmelina sive Lina Camilleri rrikonoxxiet lil

Joseph Filletti u bdiet tirċievi u taċċetta l-kera minghandu għad illi dana kien f'nofs l-ammont peress illi n-nofs l-iehor, għal xi raġuni, baqa' jirċevih Paul Mifsud. Dan ifisser kwindi li Joseph Filletti kien qed jiddetjeni l-fond bhala sub-inkwilin u dana ġie rikonoxxut anki mill-atturi kif jidher min-Nota ta' l-Osservazzjonjiet tagħhom;

B'ittra ddatata 21 ta' Mejju, 1990 Carmelina Camilleri infurmat is-sidien l-oħra li ma kenitx ser tissokta bil-lokazzjoni u l-*"congedo"* ġiet miġghuta lil Joseph Filletti fis-27 ta' Settembru 1990 (Dok X111). Meta dana rrisjuta li jivvaka l-fond ġiet intavolata din il-kawża;

#### Ikkunsidrat:

Il-Kwistjoni legali li hemm f'din il-kawża hi dwar it-titolu ta' Joseph Filletti li jibqa jokkupa l-fond wara ċ-ċessjoni ta' l-awtur tiegħu Carmelina Camilleri (Dok X11 tal-21/5/1990);

Qabel ma l-Qorti tghaddi biex tikkunsidra din il-kwistjoni trid tqajjem kwistjoni ta' kompetenza *"rationae materie"* fid-dawl ta' ġurisprudenza riċenti f'dan il-qasam;

Il-Qorti ta' l-Appell sede inferjuri fil-kawża fl-ismijiet: *"Rev. Henry Abela noe vs. Joseph Brown"* deċiża fl-20 ta' Jannar 1993, il-Qorti kienet qalet fost affarijiet oħra li: "Issa huwa minnu li huma l-Qrati ordinarji li huma kompetenti li jieħdu konjizzjoni ta' kwistjonijiet jekk l-inkwilin għandux titolu jew le biex jiddetjeni fond, imma la darba jiġi stabbilit li titolu jeżisti għalkemm jista' jiġi tterminat, dik it-terminazzjoni tista' biss tiġi deċiża mill-Bord li Jirregola l-Kera";

Irrizulta mill-atti li almenu Joseph Filletti għandu titolu ta'

sullokazżjoni u din il-Qorti qed tiġi mitluba tiżgumbrah mil-fond peress illi skond l-atturi, Filletti tilef dan it-titolu tiegħu. Ma hemmx dubju li biex tasal għal din it-talba, l-Qorti trid tikkunsidra dan it-titolu u t-terminazzjoni tiegħu u dan, skond is-sentenza fuq ċitata jesorbata l-kompetenza ta' din il-Qorti;

Għaldaqstant, il-Qorti taqta' u tiddeċidi illi filwaqt li thalli impregudikat il-meritu ta' din il-kawża, tiddikjara ruhha inkompetenti "*rationae materiae*" u kwindi tastjeni milli tiegħu konjizzjoni tat-talba ta' l-atturi. Bl-izpejjeż stante ċ-ċirkostanzi li għandhom jithallsu ugwalment bejn il-partijiet";

3. L-atturi hassewhom aggravati bis-sentenza għaliex għaladarba Carmelina Camilleri itterminat il-lokazżjoni ta' Joseph Filletti allura dan ma kellux titolu aktar biex jibqa' fil-fond. Il-Qorti ssollevat l-eċċezzjoni wara li semgħet il-provi kollha; din l-eċċezzjoni kien ikollha konsistenza kieku l-kawża kienet bejn Camilleri u Filletti, mentri fil-konfront ta' l-atturi l-konvenut m'huwix magħruf;

4. Din il-Qorti thoss li hemm bżonn li tagħmel kronaka qasira tal-fatti li huma verament rilevanti għall-punt li ġie deċiż - ċjoè l-kompetenza *o meno* tal-Qorti tal-Maġistrati (Malta) biex tiegħu konjizzjoni ulterjuri tal-kawża:

(a) Giovanna Zammit - l-awtriċi ta' l-atturi mietet fit-30 ta' Novembru, 1961;

(b) Giovanna Zammit - halliet bħala eredi, sidien tal-fond in kwistjoni lill-Carmelina armla ta' Victor Camilleri; Violet armla ta' Victor Pace, u Odette mart Godfrey Cassar Trigona - fi kwinti indaqs bejniethom;

Dawn iż-żewġ dati ta' fatt jirrizultaw mix-xhieda ta' Godfrey Cassar Trigona ta' l-24 ta' Jannar, 1994, li fl-istess xhieda jghid ukoll illi l-proprjetà tal-fond iddevolviet fuq it-tlett eredi, mal-mewt ta' Giovanna Zammit fl-1961;

(c) Fl-10 ta' April, 1975, Carmelina Camilleri baghtet ittra uffiċjali lil Joseph Filletti, l-awtur tal-konvenut Alfred Filletti, sabiex iħallas il-kera tal-fond direttament lilha u mhux aktar lil Paul Mifsud - dokument AA - fol. 59;

5. Il-konsegwenza ta' dan kollu huwa illi meta Carmelina Camilleri - wahda mill-propjetarji tal-fond, ġa mill-1961, fl-1975 baghtet l-ittra uffiċjali msemmija lill-awtur tal-konvenut, din giet espressament għarfet, lil dik il-persuna li sa dak iż-żmien kien is-subkonduttur u għarfitu direttament minflok il-kerrej originali u b'hekk huwa sar il-kerrej - kif preċiżament jiddisponi l-artikolu 1621 Kap. 16:

“Id-disposizzjonijiet ta' l-aħhar żewġ artikoli qabel dan jghoddu wkoll meta s-setgħa li l-kerrej jikri jew iċedi l-kiri lil haddiehor ma tkunx giet imnehhija jew tkun giet mogħtija espressament, iżda dan kemm-il darba sid il-kera ma jkunx espressament heles lill-kerrej mill-obligazzjonijiet tiegħu, jew ma jkunx espressament għaraf lis-sub-konduttur minflok il-kerrej;”

Naturalment, dan ir-rikonoxximent ta' wahda mill-koproprjetari, ekwivalenti għal-lokazzjoni, seta' jiġi annullat għat-termini ta' l-artikolu 1527 Kap. 16, iżda sakemm dan ma jsirx, ir-rikonoxximent jibqa' validu. Ir-relazzjoni ġuridika bejn wahda mill-atturi u Alfred Filletti hija bizzejjed, u hija irrilevanti l-estranejetà tal-ko-eredi l-oħra. għall-iskop tal-preżenti kawża;

6. Issa l-ewwel Qorti - stabbilit dan kollu mill-provi - u meta, u wara li dawn il-provi jkunu saru, minghajr ma tidhol biex tippronunzja ruhha fuq il-kwalità jew il-konsistenza tat-titolu tal-konvenut, tasal però għall-konkluzjoni li “*prima facie*” ċertament ma jistax jinghad li l-konvenut Alfred Filletti qed jokkupa l-fond minghajr titolu, huwa x’inhuwa dak it-titolu; ċertament hija mhix kompetenti biex tiehu konjizzjoni ta’ talba għall-izgumbrament mill-fond tal-konvenut Filletti a bażi tal-kawżali li huwa “bla titolu;”

7. Saru komunissimi l-kawżi li jimpustaw fuq il-kawżali “bla titolu” talbiet għar-ripreża ta’ pussess ta’ fond jew zgumbrament. Però, kif intqal f’diversi okkażjonijiet minn din il-Qorti - bla titolu - ġuridikament timporta okkupazzjoni ta’ fond li sa mill-bidu nett ma kinetx konsentita, okkupazzjoni li tkun saret minghajr kunsens, abbużivament bi vjolenza, b’arbitriju jew klandestinament, - liema illegalità pperdurat sal-mument li tkun ġiet proposta l-kawża. “Bla titolu” ma tfissirx - bhala kawżali - xi kwalità ta’ titolu li seta’ kien hemm, imma issa, wahda mill-partijiet tiritjeni li m’ghadux jissussisti, u għalhekk ikun hemm bżonn dikjarazzjoni ġudizzjarja li t-titolu li kien hemm intilef, spiċċa, jew b’xi mod iehor m’ghadux validu, minhabba raġunijiet ta’ żmien, morozità, non-osservanza tal-kondizzjonijiet tat-titolu u simili. Anki l-prekarju huwa titolu - artikoli 1839 - 1841 Kap. 16, proprju għaliex l-okkupazzjoni inizjali tkun legġitima għaliex bil-kunsens tas-sid. U meta dan jitermina t-titolu billi jirtira l-kunsens, xorta wahda dik is-sitwazzjoni ma tistax tiġi deskritta bhala “bla titolu” - dejjem fil-perspettiva ġuridika li nholqot minhabba l-liġijiet speċjali li wara l-1919 inholqu biex biddlu sensibbilment ir-regoli tradizzjonali tal-kuntratti ta’ lokazzjoni, komodat u oħrajn - li jolqtu l-użu tal-fondi immobiljari;

8. Għalhekk, meta quddiem xi Qorti - kemm inferjuri kif

ukoll superjuri - ma' l-ewwel provi jirrizulta "*prima facie*" li fis-sens hawn fuq imsemmi, il-kawżali ta' "bla titolu" ma jkollhiex ir-rekwiziti hawn qabel imsemmija, dik il-Qorti, fuq dik il-kawżali, ma jkollhiex aktar kompetenza biex tkompli bil-kawża li t-talba tagħha tkun għar-ripreża tal-pussess tal-fond u għas-setgħa ta' żgumbrament. U dan minhabba l-ligijiet speċjali li jeżistu, kif ukoll għaliex dik il-kawżali waħedha hija limitattiva għall-azzjoni. Iż-żewġ triqat kienu possibli għall-Qorti ta' l-ewwel grad kif anki gie ritenut minn din il-Qorti, f'sentenza riċenti - 2 ta' Awwisu, 1994, fl-ismijiet Lawrence Grima et. vs Emanuel Frendo;

Għalhekk l-appell ma jistax jiġi milqugh u s-sentenza appellata hija kkonfermata - bl-ispejjeż għall-appellanti - hlief dawk ta' Paul Mifsud li għandu jbati l-ispejjeż tiegħu.

---